

قاری سعید الرحمن

## آخری چار دن

یہ ۱۳/ اکتوبر ۱۹۷۷ء جمعرات کا دن تھا، حضرت مولانا مفتی محمود صاحب کے ساتھ ان کے دورہ قاہرہ کے انتظامات کے سلسلہ میں ایک دفتر جانا تھا۔ راستہ میں عرض کیا کہ: میں آپ سے جلد رخصت ہو جاؤں گا، اس لئے کہ حضرت مولانا محمد یوسف صاحب بنوری آج کراچی سے تشریف لارہے ہیں، ان کے استقبال کے لئے ایئر پورٹ جانا ہے۔ مفتی صاحب نے فرمایا: بہت اچھا۔ میں اپنے ایک دوست پیر عبدالقیوم شاہ کی کار میں ایئر پورٹ گیا، کچھ دیر بعد معمولی تاخیر سے جہاز آ گیا۔ حضرت بنوری مع اپنے صاحبزادہ محمد بنوری اور رفیق سفر مولانا تقی عثمانی تشریف لائے۔ مسکراتا ہوا بدقار چہرہ، طبیعت ہشاش بشاش، متانت اور روحانیت کا عجیب امتزاج۔

چونکہ جہاز کی آمد میں کچھ تاخیر ہو گئی تھی، اس لئے حضرت نے ازراہ شفقت فرمایا کہ: اتنی انتظار کر کے تم نے بڑی تکلیف کی، حالانکہ تکلیف کیا؟ حضرت کی تشریف آوری ہمیشہ ہماری خواہشوں اور مسرتوں کا باعث ہوتی، کیا معلوم تھا کہ یہ سفر حضرت کا آخری سفر ہے اور اس سفر کا اختتام مسرت کی بجائے رنج و الم، فراق و فغان پر ہوگا۔ آپ چونکہ اسلامی مشاورتی کونسل میں شرکت کے لئے تشریف لائے تھے، اس لئے سرکاری گاڑی لینے کے لئے آئی تھی، میں اپنے ساتھی پیر عبدالقیوم صاحب کی گاڑی میں بیٹھنے لگا۔ حضرت نے فرمایا: نہیں، ہمارے ساتھ بیٹھو اور آئے ہوئے سرکاری نمائندوں کو دوسری گاڑی میں بیٹھنے کو فرمایا۔ یہ صرف حضرت کی محبت و شفقت کا اظہار تھا جو قدم قدم پر حاصل رہی۔ اسلام آباد جاتے ہوئے مختلف ہلکی پھلکی بات چیت ہوتی رہی۔ اسلام آباد کی مین روڈ پر جب بھی کار موٹر پہنچتی تو حضرت اس منظر کی بڑی تعریف فرماتے۔ بارہا فرمایا کہ: مرحوم صدر ایوب خان ایک صاحب ذوق انسان تھے، اسلام آباد ان کے حسن ذوق کی نشانی تھی۔ ساڑھے دس بجے کے قریب ہم گورنمنٹ ہاسٹل اسلام آباد پہنچے۔ کمرہ نمبر ۳ حضرت کے لئے منتخب کیا گیا۔ حضرت کی طبیعت میں نفاست اور

صفائی بہت زیادہ تھی، ہر چیز کو قرینہ اور ترتیب سے رکھنا طبیعت ثانیہ بن گئی تھی اس کمرہ کے قرینہ اور ترتیب کو دیکھ کر مسرت کا اظہار فرمایا اور ازراہ شکوہ فرمایا کہ: پہلی مرتبہ جس کمرہ میں قیام تھا اس میں صفائی بالکل نہیں تھی جس کی وجہ سے طبیعت مانوس نہیں ہو رہی تھی۔

چند منٹ ضروری حوائج سے فارغ ہو کر گیارہ بجے اسلامی مشاورتی کونسل کے اجلاس میں شرکت کے لئے تشریف لے گئے، اس دن صبح و شام دونوں اجلاس میں حضرت نے شرکت فرمائی، رات عشاء کے وقت ملاقات کے لئے حاضر ہوا۔ حضرت نے اجلاس کی کارروائی کے بارے میں کچھ ارشاد فرمایا اور ایک گونہ پیش رفت پر اظہار اطمینان فرمایا۔ حضرت کی خدمت کے لئے اپنے ایک دوست حافظ محمد رفیق صاحب کو متعین کر دیا تھا، جن کے خادمانہ جذبہ اور دلچسپ طبیعت کی وجہ سے حضرت ان کو ”یار رفیق نعم الرفیق“ کہہ کر پکارتے۔ مولانا غلام حیدر صاحب مسلح تحفظ ختم نبوت اسلام آباد بھی ہر وقت خدمت کے لئے مستعد رہے۔

جمعہ کے بعد حضرت رحمۃ اللہ علیہ مشاورتی کونسل کے اجلاس میں صبح ساڑھے نو بجے تشریف لے گئے جو تقریباً ساڑھے بارہ بجے تک جاری رہا، واپسی پر نماز مرکزی جامع مسجد اسلام آباد میں مولانا عبداللہ صاحب کے یہاں ادا فرمائی جو حضرت رحمۃ اللہ علیہ کے تلمیذ خاص ہیں۔ تقریر مولانا محمد تقی صاحب نے فرمائی۔ حضرت بنوری رحمۃ اللہ علیہ اکثر جب پنڈی تشریف لاتے تو جمعہ کی تقریر اکثر ہمارے یہاں جامعہ اسلامیہ میں فرماتے یا مرکزی مسجد اسلام آباد میں اس بار حضرت کی طبیعت کی کمزوری اور کونسل کے اجلاس میں مشغولیت کی وجہ سے عرض نہیں کیا۔ عزیز محمد بنوری حضرت مفتی محمود صاحب سے ملاقات اور ان کا خطبہ جمعہ سننے کے لئے ہمارے یہاں آ گئے تھے، جمعہ کے بعد چونکہ مفتی صاحب کو قاہرہ روانہ ہونا تھا اس لئے جمعہ کے بعد مفتی صاحب نے حضرت بنوری رحمۃ اللہ علیہ سے ٹیلیفون پر طویل گفتگو کی، دورہ قاہرہ کے سلسلہ پر بعض شخصیات کے بارے میں دریافت کیا، کچھ ہدایات اور معلومات حاصل کیں۔ حضرت مفتی صاحب اور حضرت بنوری رحمۃ اللہ علیہ کا تعلق بڑے خلوص، محبت اور احساس جو ہر شناسی پر مبنی تھا۔ حضرت بنوری رحمۃ اللہ علیہ ہمیشہ اپنے مشوروں سے نوازتے رہے، کراچی میں ہمیشہ مفتی صاحب کا قیام مدرسہ نیو ٹاؤن میں رہتا۔

میں اور عزیز محمد بنوری مفتی صاحب کو ایئر پورٹ رخصت کرنے کے بعد اسلام آباد آ گئے۔ عشاء تک حضرت بنوری رحمۃ اللہ علیہ کی آمد کا انتظار کرتے رہے، مگر کونسل کا یہ اجلاس کافی طویل ہو گیا اور ساڑھے نو بجے کے بعد تک جاری رہا۔ حضرت پونے دس بجے تقریباً تشریف لائے۔ مولانا مفتی زین العابدین صاحب (بالکل پور) اور جناب میاں الحاج محمد اقبال صاحب ڈیم ایم ملز والے جن کو اپنے اکابر علماء سے بڑی محبت و عقیدت ہے ملاقات کے لئے تشریف لائے ہوئے تھے۔ چارپانچ گھنٹہ مسلسل اجلاس میں شرکت کے باوجود حضرت کے چہرہ

پرھان کے کوئی تاثر نمایاں نہیں تھے، ان حضرات نے تخیلہ میں چند منٹ ملاقات کی اور تشریف لے گئے۔

حضرت سے میں نے عرض کیا کہ نماز پہلے پڑھیں گے یا کھانا تناول فرمائیں گے۔ حضرت نے فرمایا کہ: جمعہ کے بعد جب میں آیا تو ایک تو ساتھ کوئی تھا بھی نہیں اور بھوک بھی نہیں تھی، اس لئے اس وقت کھانا نہیں کھایا۔ اب بھوک ہے۔ پہلے کھانا کھائیں گے بعد میں اطمینان سے نماز پڑھیں گے۔ میں اپنے یہاں سے کھانا لے گیا تھا۔ حضرت نے بڑے شوق سے تناول فرمایا۔ دوران گفتگو چند اہم دینی امور پر تشویش کا اظہار فرمایا اور اس بارے میں مجھے فرمایا کہ: جنرل محمد ضیاء الحق صاحب سے ملاقات کے لئے کل کوئی وقت مقرر کر لو۔ ان سے کچھ اہم معاملات پر گفتگو کرنی ہے، میں سوا گیا رہ بجے حضرت سے رخصت ہوا، صبح حسب معمول حضرت رحمۃ اللہ علیہ تہجد کے لئے اٹھے اور فجر تک اذکار و اوراد میں مشغول رہے۔ نماز فجر کے بعد مولانا غلام اللہ خاں صاحب، مولانا عبدالستار صاحب، قاری محمد امین صاحب اور حاجی محمود صاحب حاضر ہوئے، حاجی محمود صاحب اپنے گھر سے حضرت رحمۃ اللہ علیہ کے لئے ناشتہ لے گئے تھے۔ کافی دیر بعد بیت الخلاء تشریف لے گئے۔ واپس آئے، طبیعت پر کچھ ایسا اثر ہوا کہ بڑی مشکل سے چار پائی تک پہنچے ہاتھوں میں تناؤ کی کیفیت تھی۔ فرما رہے تھے کہ: ایسا محسوس ہو رہا ہے جیسے کوئی میرا گلہ بارہا ہے، حضرت اپنے گلہ کو دہرا رہے تھے۔ حضرت کے تلمیذ مولوی حسین علی صاحب نے آہستہ آہستہ گلے کی ماش کی، جس سے کچھ سکون محسوس ہونے لگا، لیکن درد کی کیفیت تھی۔ مجھے عزیز محمد بنوری نے فون کیا کہ حضرت کی طبیعت خراب ہے اور فرما رہے ہیں کہ: جنرل صاحب سے ملاقات کے لئے وقت نہ لیں۔ سب پروگرام منسوخ کر دیئے گئے ہیں۔

حضرت کو فوری طور پر پولی کلینک ہسپتال لے جایا گیا، ڈاکٹر شوکت صاحب نے معائنہ کیا، مرض (دورہ دل) تشخیص کے بعد ڈاکٹر صاحب نے حضرت سے عرض کیا کہ آپ ہسپتال میں داخل ہو جائیں، مگر حضرت نے فرمایا کہ: میری طبیعت اس وقت ٹھیک ہے اپنی جگہ جا کر آرام کر لوں گا۔ چنانچہ ڈاکٹر صاحب نے اپنی رپورٹ پر بھی یہ لکھ دیا تھا کہ حضرت ہسپتال میں داخلہ کے اصرار کے باوجود اس وقت داخل نہیں ہوئے، چنانچہ واپس گورنمنٹ ہاسٹل تشریف لے آئے، ڈاکٹری ہدایات کے مطابق آرام فرمانے لگے، تقریباً ایک بجے حضرت پھر دوبارہ دل کا شدید دورہ پڑا۔ یہ دورہ ایسا شدید تھا کہ حضرت تڑپ اٹھے، کروٹیں بدل رہے تھے، اضطرابی حالت میں بار بار فرما رہے تھے کہ: یہ نئی کیفیت ہے۔ اور استغفر اللہ العظیم کا ورد بار بار بلند آواز سے جاری تھا۔ پسینہ اتنا آیا کہ حضرت کے کپڑے اور بستر گیلے ہو گئے، جسٹس محمد افضل چیمہ صدر اسلامی مشاورتی کونسل اور براذر محمد مولانا محمد تقی صاحب اور مولانا مفتی سیاح الدین صاحب بھی اس وقت تشریف لے آئے تھے، جسٹس محمد افضل صاحب نے راولپنڈی کے بڑے فوجی ہسپتال سی ایم ایچ میں داخلہ کے لئے متعلقہ حکام سے رابطہ قائم کیا،



چنانچہ ڈھائی بجے حضرت کو ہسپتال لے گئے، کمزوری اتنی زیادہ ہو گئی تھی کہ حضرت خود نہیں اٹھ سکتے تھے۔ اسٹریچر پر لٹا کر ایمبولینس لے جایا گیا۔ ایمبولینس میں راقم، عزیز محمد بنوری اور مولوی حسین علی سوار تھے، دوسری گاڑی میں جسٹس چیمہ صاحب، مولانا مفتی سیاح الدین صاحب، مولانا محمد تقی صاحب اور دیگر حضرات تھے۔

سی ایم ایچ میں حضرت کو آئی ٹی سی یونٹ میں داخل کیا گیا، ممکنہ علاج معالجہ کا اہتمام کیا گیا، رات کو کچھ طبیعت سنبھل گئی۔ مولانا مفتی زین العابدین صاحب، میاں محمد اشرف صاحب (پشاور) عیادت کے لئے تشریف لائے، ہسپتال کے لان میں حافظ محمد رفیق صاحب اور مولوی صدیق حسین علی صاحب رات بھر موجود رہے، تاکہ اگر کسی چیز کی ضرورت ہو تو وقت نہ ہو۔ اتوار کی صبح کو بھی ڈاکٹروں نے حالت تسلی بخش بتلائی۔ مولانا محمد ایوب جان صاحب بنوری اور محترم خالد بنوری (حضرت کے داماد اور بھانجے) بھی پشاور سے پہنچ گئے تھے، کراچی بھی بیماری کی اطلاع دے دی تھی، چنانچہ حضرت کے دیرینہ رفیق سردار میر عالم خاں لغاری اور حضرت کے معالج خصوصی ڈاکٹر عبدالصمد صاحب کراچی سے راولپنڈی پہنچے، علالت کی اطلاع اخبار میں آ گئی تھی، اس لئے دور دراز سے لوگ خیریت دریافت کرتے رہے۔

رات ۹ بجے راقم نے حضرت کی زیارت کی، بظاہر مجھے طبیعت اچھی معلوم ہوئی۔ حضرت نے بھی فرمایا کہ: اب میں اچھا ہوں۔ صرف صبح ۹ بجے سر میں درد محسوس ہو رہا تھا۔ حضرت کے چہرہ پر اس وقت میں نے جو نورانیت، رونق اور جمال محسوس کیا، اس کو الفاظ میں بیان نہیں کر سکتا۔ عرض کیا کہ: حضرت سب لوگ دعائے صحت کر رہے ہیں، کراچی اور پشاور کے احباب کی آمد کی اطلاع دی، عزیز محمد بنوری کے بارے میں بھی ذکر کیا۔ حضرت نے چند دعائیں کلمات ارشاد فرمائے۔ حضرت سے پوچھا کہ: کسی چیز کی ضرورت یا کوئی تکلیف ہے؟ طبیعت میں چونکہ حیا انتہاء درجہ تھی، فرمانے لگے: باپردہ کموڈ کی تکلیف تھی، اب اس کا بھی اہتمام کر دیا گیا ہے۔ چند چیزیں اپنی منگوائیں، جو خدمت میں پیش کر دی گئیں۔ کیا معلوم تھا کہ یہ حضرت سے آخری ملاقات ہے اور چند گھنٹوں بعد حضرت سفر آخرت پر تشریف لے جا رہے ہیں۔

رات ۱۱ بجے ڈاکٹر عبدالصمد صاحب نے اپنے دوسرے ساتھی ڈاکٹروں کے ہمراہ حضرت کا معائنہ کیا، علاج کو قابل اطمینان پایا، لیکن دل کے شدید دورہ کی وجہ سے یاس تسلی کے ملے جلے جذبات کا اظہار ہو رہا تھا۔ ہم سب رات بارہ بجے تک ہسپتال میں رہے، چونکہ اس یونٹ میں اندر جانے اور رہنے کی اجازت نہیں تھی، اس لئے ہسپتال والوں نے کہا کہ: آج طبیعت کل رات سے اچھی ہے۔ باہر بھی کسی کے رہنے کے ضرورت نہیں۔ اگر کسی چیز کی ضرورت پڑے گی تو ٹیلی فون پر مطلع کر دیں گے۔

مگر اللہ تعالیٰ کو جو منظور تھا اس میں کسی انسان کا کیا دخل؟ حضرت پر ۱۷ اکتوبر بروز سوموار ۵ بجے کے

قریب آخری دورہ پڑا جو جان لیوا ثابت ہوا۔ اس موقع پر موجود اکثروں نے دوا دینی چاہی مگر بقول اس وقت موجود اسٹاف کے حضرت نے فرمایا کہ ”ہمیں تو مہمان لینے کے لئے آگئے ہیں۔ اب دوائی بس کریں اور ہم تو چلے۔“ یہ کہہ کر ذرا بلند آواز سے کلمہ شریف پڑھا اور السلام علیکم کہہ کر قبلہ کی طرف منہ کر لیا اور اپنے محبوب حقیقی سے اس کی راہ میں اس کے دین کی تڑپ اور جدوجہد میں جا ملے۔ انا للہ وانا الیہ راجعون۔ ہسپتال کی طرف سے پہلے اطلاع مارشل لاء حکام اور پھر جسٹس محمد افضل چیمہ صاحب کو ملی اور ان کے ذریعہ سے ہم سب کو اطلاع ملی چنانچہ ہم سب ہسپتال پہنچے۔ لغاری صاحب اور ڈاکٹر عبدالصمد صاحب پہلے ہسپتال پہنچ گئے تھے سب مدارس میں اطلاع دے دی گئی۔ راولپنڈی اور دوسرے شہروں میں اطلاع کا کام قاری محمد یعقوب صاحب کے سپرد کر دیا۔ حضرت کی میت جامعہ اسلامیہ لائی گئی۔ تدفین کے بارے میں مشورہ ہوا۔ کچھ حضرات کی رائے آبائی شہر پشاور میں تدفین کی تھی۔ کراچی جس میں حضرت نے اپنا آخری اور زرین دور گزارا ہے اور جہاں حضرت کی امیدوں کا مسکن مدرسہ عربیہ اسلامیہ نیوٹاؤن ہے اطلاع دی گئی اور تدفین کے بارے میں ان سے مشورہ ہوا۔

مدرسہ نیوٹاؤن کے اساتذہ کرام اور مسجد کمیٹی نے باہمی مشورہ سے مدرسہ میں قبر کی جگہ کا انتخاب کیا، ڈھائی بجے کے جہاز سے روانگی طے پائی، اسی مناسبت سے تجہیز و تکفین کا انتظام کیا جا رہا تھا، پہلے ایک بجے نماز جنازہ کا اعلان کیا، راقم اور لغاری صاحب پی آئی اے میں روانگی کے انتظامات اور دوسرے سلسلوں میں کچھ دیر معرُوف رہے ریڈیو سے حضرت رحمۃ اللہ علیہ کی وفات کی خبر کا اعلان بارہ بجے سے مسلسل ہوتا رہا، جہاز میں ۴ اور پھر ۵ بجے تک تاخیر کی وجہ سے نماز جنازہ میں تاخیر کر دی گئی اور بعد ظہر ۳ بجے کا اعلان کر دیا گیا۔ راولپنڈی، اسلام آباد اور قرب و جوار کے شہروں سے متعلقین پہنچنا شروع ہو گئے۔ علماء، صلحاء اور اتقیا کا عجیب مجمع تھا، ہر شخص عالم اضطراب میں تھا۔ اس اچانک حادثہ کی وجہ سے ہر شخص ساکت و صامت حیرانگی سے ایک دوسرے کو تسلی دینے کی کوشش کر رہا تھا کہ غم کسی ایک کا نہ تھا، بلکہ پوری ملت اسلامیہ کا تھا، ہر شخص تعزیت کا مستحق تھا۔

علماء اس لئے تعزیت کے مستحق کہ ان کی صفوں کا سپہ سالار داغ مفارقت دے گیا، طلباء اس لئے کہ ان کا مربی اور مشفق نہ رہا، عوام اس لئے کہ ان کا رہنما او بے لوث خادم اسلام دنیا سے منہ موڑ چکا تھا۔ صوفیاء اس لئے کہ سوز و گداز کا مجسمہ آج ان میں رہا، جدید طبقہ اس لئے کہ مسائل حاضرہ کا اسلامی حل پیش کرنے والا اللہ کے حضور پہنچ گیا، ایک صحافی کی کیفیت ابھی تک ذہن میں ہے۔ وہ جامعہ اسلامیہ کے مین گیٹ کے ساتھ کھڑے ہوئے رو رہا تھا۔ میرے پوچھنے پر اس نے کہا کہ: مولانا بنوری رحمۃ اللہ علیہ کے بعد ہم یتیم ہو گئے۔ میرے خیال میں اس صحافی کو ایک آدھ مرتبہ ہی کہیں حضرت سے ملاقات ہوئی ہوگی، لیکن محبت کا یہ عالم۔ حضرت رحمۃ اللہ علیہ کو غسل دینے میں مولانا عبدالرشید صاحب، مولانا عبدالستار صاحب، مولانا محمد رمضان صاحب اور قاری محمد

یعقوب صاحب، مولانا ثار اللہ صاحب، مولوی محمد بشیر صاحب مدرسین جامعہ اسلامیہ نے شرکت کی۔ نماز ظہر سے قبل بڑا اجتماع ہو گیا۔ شیخ الحدیث مولانا عبدالحق صاحب (اکوڑہ خٹک) کو بھی ٹیلی فون پر اطلاع دے دی گئی وہ بھی تشریف لے آئے تھے۔ حضرت مولانا شاہ عبدالعزیز صاحب (سرگودھا) مولانا غلام اللہ خان صاحب، مولانا غلام غوث صاحب ہزاروی، مولانا محمد ایوب جان بنوری، مولانا محمد شریف (ملتان) کے علاوہ گوجرانوالہ، لائل پور، جہلم، گجرات، پشاور، کیمبل پور ہزارہ کے سینکڑوں علماء و صلحاء جنازہ میں پہنچ گئے تھے۔

نماز ظہر سے قبل مولانا غلام اللہ خان صاحب نے حضرت بنوری رحمۃ اللہ علیہ کی روحانی و علمی زندگی پر پردہ انداز میں روشنی ڈالی۔ ٹھیک تین بجے مولانا عبدالحق صاحب نے نماز جنازہ پڑھائی، آدھ گھنٹہ تک لوگ دیدار کرتے رہے۔ ڈھائی بجے تابوت بند کر دیا گیا۔ ۴ بجے ایئر پورٹ روانہ ہوئے۔ کراچی جانے والوں میں راقم، برادر مکرم مولانا محمد تقی صاحب، عزیز محمد بنوری، مولانا محمد ایوب جان صاحب بنوری، عزیز خالد بنوری، جناب سردار میر عالم خان صاحب لغاری اور ڈاکٹر عبدالصمد صاحب شامل تھے۔ جہاز سو اچھ بجے راولپنڈی سے روانہ ہوا۔ کیا یہ عجیب معاملہ ہے، جن فضائی راستوں سے اللہ کا یہ مجاہد ہزاروں میل اسلام کی سر بلندی کے لئے سفر کرتا رہا، آج وہی جہاز حضرت کی میت کو لئے ہوئے اڑتا جا رہا تھا۔ قرآنی آیت ”وما تدری نفس ماذا تکسب غداً وما تدری نفس باى ارض تموت“ کا مشاہدہ ہو رہا تھا۔ اللہ تعالیٰ نے حضرت کو شہادت کے مرتبہ سے نوازا تھا کہ غریب الوطنی میں خدا کے دین کے لئے سفر اور وہیں اپنے یہاں بلاوا۔

۸ بجے کراچی جہاز پہنچا۔ ہزاروں انسانوں کا ہجوم آج امنڈ آیا تھا، ہوائی جہاز تک ای۔ بی۔ اینس کا انتظام تھا، تابوت اس میں رکھا گیا۔ حضرت کے خصوصی خدام اس میں سوار ہوئے، سینکڑوں موٹروں کا جلوس پھیلا ہوا مدرسہ نیوٹاؤن کی طرف رواں دواں تھا۔ کراچی کے لوگوں کی عقیدت و محبت کا اندازہ میں نے اس دن لگایا۔ لوگ ای۔ بی۔ اینس کو ہاتھ لگاتے اور دھاڑیں مار مار کر روتے تھے۔ ۹ بجے مدرسہ نیوٹاؤن پہنچے۔ تابوت کو گھر لے جایا گیا اور میت مبارک کو تابوت سے نکال کر دیدار کرایا گیا۔ نیوٹاؤن مسجد کا صحن اپنی وسعت کے باوجود لاکھوں عقیدت مندوں کے لئے تنگ ہو گیا تھا۔ ساڑھے نو بجے حضرت حکیم الامت تھانوی رحمۃ اللہ علیہ کے خلیفہ اجل حضرت مولانا ڈاکٹر عبدالحی صاحب نے نماز جنازہ پڑھائی۔ جائے قبر کا انتخاب اساتذہ، مدرسہ اور مسجد کمیٹی کے مشورہ سے مدرسہ کے دارالاقامہ کے مغربی حصہ میں کیا گیا، جس مدرسہ کی تعمیر و ترقی میں حضرت نے زندگی کا اہم دور صرف کیا۔ آج اسی کے ایک گوشہ میں آرام فرما رہے ہیں۔

ان للہ ما اخذ ولہ ما اعطی۔